



---

# Press Release

---

PR 172551

13.11.2017

## STQARRIJA MILL-UFFIĊĊJU NAZZJONALI TAL-VERIFIKA

### *Żjara uffiċjali tal-Ispeaker Anġlu Farrugia fl-Uffiċċju Nazzjonali tal-Verifika (NAO)*

L-Ispeaker Anġlu Farrugia, akkumpanjat mill-Iskrivan tal-Kamra Ray Scicluna, għamel żjara uffiċjali fl-Uffiċċju Nazzjonali tal-Verifika (NAO). Id-delegazzjoni giet milqugħa mill-Awditur Ġenerali Charles Deguara u mid-Deputat Awditur Ġenerali Noel Camilleri.

F'laqgħa mal-oghla uffiċjali tal-NAO, l-Ispeaker qal illi l-element ta' trasparenza u kontabilità huma l-valuri li dejjem emmen fihom, u sostna li dawn huma l-pedament ta' dik li dejjem nitkellmu dwarha, id-demokrazija. B'rabta ma' dan, l-Ispeaker Anġlu Farrugia tenna li l-impjegati għandhom jibqgħu jagħmlu xogħolhom bla biża', għaliex filwaqt li politiku jiġi elett, dan jista' ma jiġix elett darb'ohra, iżda x-xogħol ta' kull wiehed u waħda mill-haddiema tal-Uffiċċju tal-Awditur Ġenerali qieghed hemm biex jibqa'.

Din iż-żjara kienet waħda mill-attivitajiet organizzati mill-NAO matul din is-sena li fiha dan l-Uffiċċju Kostituzzjonali qed ifakkar l-għoxrin anniversarju minn meta l-Parlament, b'mod unanimu, approva l-emendi fil-Kostituzzjoni li permezz tagħhom twaqqaf l-Uffiċċju Nazzjonali tal-Verifika. Permezz ta' dawn l-emendi importanti, kemm dak f'Artikolu 108 tal-Kostituzzjoni ta' Malta kif ukoll permezz tal-Att ta' 1997 dwar l-Awditur Ġenerali u l-Uffiċċju Nazzjonali tal-Verifika, dak li sa dakinhar kien dipartiment tal-Gvern fil-Ministeru tal-Finanzi, sar Uffiċċju totalment awtonomu u indipendenti. Mingħajr dubju, tali awtonomija shiħa hija rekwizit assolutament neċessarju għal kull uffiċċju nazzjonali tal-verifika serju f'pajjiż modern u demokratiku. Inċidentalment, fost tibdil ieħor, kemm l-Awditur Ġenerali kif ukoll id-Deputat Awditur Ġenerali saru Uffiċjali tal-Parlament.

L-Awditur Ġenerali, filwaqt li rringrazzja lill-Ispeaker, li dejjem offra l-koperazzjoni shiħa tiegħu għal dan l-Uffiċċju, partikolarment f'mument diffiċli, stqarr li matul dawn id-disa' snin li serva fl-NAO, b'sodisfazzjon shiħ jista' jikkonferma li kull amministrazzjoni li mexxiet il-pajjiż dejjem irrispettat bis-shiħ l-awtonomija ta' dan l-Uffiċċju. Dan ifisser li l-impjegati kollha tal-NAO għandhom iħossuhom aktar responsabbli u viġilanti biex, fix-xogħol tagħhom ta' skrutinju fuq id-dipartimenti u entitajiet oħra tal-Gvern, jibqgħu dejjem jimxu mal-valuri fundamentali ta' integrità, ġustizzja u professjonalità. F'dan il-kuntest, is-Sur Deguara radd ħajr lid-Deputat Awditur Ġenerali partikolarment għas-sostenn kontinwu u sens ta' inizzjattiva tiegħu, lill-*management* kif ukoll lill-impjegati kollha tal-Uffiċċju għall-impenn u dedikazzjoni shiħa li dejjem urew fix-xogħol tagħhom, li fl-aħħar mill-aħħar għandu l-iskop ewlieni li jwassal għal tishiħ fil-governanza fis-servizz pubbliku, fl-aħħar interess taċ-ċittadin.

L-Ispeaker, li kien assistit mill-Assistent Personali Ancel Farrugia Migneco, kellu l-okkażjoni wkoll jiltaqa' mal-istaff tal-NAO.

**Attachments: none**

**Page: 1 of 1**